



کالہ ہند
رفی صیر گیلانی

کالے نہنگ

کالے نہنگ

رضی حیدر گیلانی

سانجہ
SANJH
PUBLICATIONS

پرنٹ لائن

انتساب

ہر اُس لفظ کے نام جس کی ندا نے مجھے مجھ تک پہنچایا
ہر اُس بحر کے نام جس نے میرے زخموں سے لے کی شراب کشید کی
ہر اُس چاہ کے نام جس کے جلتے پروں سے میری نظموں کو دھواں ودیعت ہوا
ہر اُس درد کے نام جس کے سرہانے میرے قلم کے منہ کو خون لگا
ہر اُس رات کے نام جس کی کلونچ کے گربھ استھان سے
میں نے نئے استعاروں کو جمایا

ہر اُس بوس کے نام جس نے میرے ہونٹوں کو پتھرایا
ہر اُس لمس کے نام جس نے میری ٹھنڈی رگوں میں آتشیں روح پھونکی
ہر اُس لمحہ سرمستی کے نام جس کی یاد میں مجھے کالے نہنگ سمندر کی تہ تک لے گئے
اور میں نے کافی کے ستونوں پر کھڑے سمندر کے محل کو دیکھا

ورق ورق

9	(ڈاکٹر وحید احمد)	تعارف
10	(رضی حیدر گیلانی)	پیش گفتار
12		ایک آغاز

پابند و آزاد نظمیں

17	الیعازر مرگیا	1
19	بلڈ کینسر	2
22	دوام	3
24	دم آ نہیں رہا	4
26	اوپن ہارٹ سرجری	5
29	خواب	6
30	جسم ادھ ڈھکا ہوا	7
32	دجال	8
34	نیتیں	9
35	بلڈ پریشر	10
37	میل	11
38	کیسا جینا	12
40	ریل کہاں رکتی ہے	13
42	ایک ہی مصرع	14
44	فون کی گھنٹی	15
45	مارچ	16
46	یورینیم کے خواب	17
49	ذہن کا جنگل	18

50	ایڈیٹ باکس	19
52	فکریں	20
53	تم آئے؟	21
55	شاہ زادی اب نہیں ہے	22
57	رات کے دانت	23
58	کابوس	24
61	ہارٹ ایک	25
64	فصل گل آنے کو ہے	26
66	کیسے	27
68	کاش	28
70	عصر بخارِ آب	29

نثری نظمیں

77	زُلال دیواریں	1
78	اگر مجھے تم سے محبت ہوگئی	2
80	بودا درخت	3
83	کشمیری شال	4
85	وادی صُحُوب	5
87	تائید کا گھاٹا	6
88	کنویں سے لٹکی لڑکی کا مرثیہ	7
90	تمہیں کیسے بتاؤں	8
92	وہ گھڑی	9
93	یہ پہلی بار نہیں	10
94	جانتی ہو؟	11
95	تمہارا سایہ	12
98	اس سال میں نے سیکھا	13

تعارف

روایتی شاعری کی ضرر رسانی پر بات بہت کم ہوتی ہے۔ شاید یہ ممنوعہ علاقہ ہے۔ آئیے اعتراف کریں کہ ہماری روایتی اُردو شاعری کا بڑا حصہ زندگی کی تلخ ترین حقیقتوں سے چشم پوشی کرتا ہے اور تنگ و تاریک گوشوں سے کترا کے گذر جاتا ہے۔ زیادہ تر مروجہ شاعری چند مقبول عام موضوعات کا طواف کرتی ہے۔ کیا شاعری صرف جمالیاتی عیناشی کا نام ہے؟ بعض منخلے تو یہ کہتے ہوئے بھی نہیں جھجکتے کہ مصرع سازی تو موضوع کی غیر موجودگی میں بھی عین ممکن ہے۔ جدیدیت اور مابعد جدیدیت کے زمرہ کی شاعری بھی کچھ ایسی ہی تحدید کا شکار ہے۔ سہل انگاری کا یہ عالم ہے کہ قاری اور تخلیق کے درمیان تجرید کا پردہ دُود (Smoke screen) اٹھا دیا گیا ہے۔ مغرب کے برعکس ہمارے ہاں Dark Romanticism یا Gothic Fiction کو وہ قبول عام حاصل نہیں ہو سکا جو اس کا حق ہے۔

آئیے! ایک ایسے شاعر کو پڑھیں جو مروجہ رجحان سے کنارہ کش ہے۔ یہ وہ شاعر ہے جو پہلے زندگی کی آنکھوں میں آنکھیں ڈالتا ہے اور ردِ عمل پوری گمبھیرتا کے ساتھ زینتِ قرطاس کرتا ہے۔ شاعر کا نام ہے ’رضی حیدر گیلانی‘ اور کام کا نام ہے ’کالے نہنگ‘۔ یہ کتاب اُردو ادب میں گراں قدر اضافہ ہے۔

ڈاکٹر وحید احمد

راولپنڈی

پیش گفتار

یہ اعلان شاید غیر ضروری ہو گا کہ یہ کتاب میری سالوں کی عرق ریزی کا نچوڑ ہے۔ میں نے اپنی کم عقلی میں جو سوچا، جو محسوس کیا، اُن سوچوں اور احساسات کی مجسمہ سازی کرنے میں لگا رہا۔

بھرت مئی کی کتاب 'نالیہ شاستر' کی نظر سے دیکھیں تو ان نظموں میں آپ کو شرنگار رس کم کم اور رُودر، وِہتس اور بھیانک رس کثرت سے دکھائی دے گا۔ اُردو ادب میں لطافت پر بہت زور دیا گیا ہے۔ عموماً جنگ کے میدانوں میں بھی نظموں کا کیمرہ اس ہولناکی سے پرے رکھا جاتا ہے جو انسانی کرودھ سے پیدا ہوتی ہے۔

اگر شاعری کا بنیادی قضیہ Immanuel Kant کی Ding an sich یعنی Thing in itself کی تصویر کشی ہے تو زندگی کا یہ دوسرا چہرہ دنیا کو نہ دکھانا بے شرفی اور دغا بازی ہے۔ Saturn اگر اپنا بچہ کھا رہا ہو تو میرے نزدیک Francisco Goya کی مشہور تصویر Saturn devouring his son ایمان داری کا مرقع ہے۔ جب کہ اس کے برعکس اسی قصے کی عکاسی کرتی Peter Paul Rubens کی معروف پینٹنگ Saturn نادرستی ہے۔ ایک ایسے باپ کی شبیہ، جو اپنے بچہ کو کھا رہا ہو، کس طرح خوبصورت اور متوازن خطوط پر مبنی ہو سکتی ہے؟ میں یہ سمجھنے سے قاصر ہوں۔

ان نظموں میں آپ مابعد جدید زندگی کی تنہائی، بے یقینی اور بے معنائی پائیں گے۔ اگر آپ زندگی کا جشن اُس کے جملہ نگ و عیوب کے ساتھ منانا چاہتے ہیں تو یہ نظمیں پڑھیے، اگر آپ اِس اندوہناک تذکرے کو کیتھارسس سمجھ کر جینا چاہتے ہیں تو یہ نظمیں پڑھیے۔

ان میں سے بیشتر نظمیں دل میں پڑھنے کے لیے نہیں بہ آواز بلند پڑھنے کے

لئے لکھی گئی ہیں، انہیں David Lynch یا Andrei Tarkovsky کی کسی فلم کی طرح دیکھیے۔ ریڈیو پر چلتے Mozart کے کسی آپرا کی طرح سنئے۔ کسی اسٹیج پر کھڑے ہو کر میٹل گٹار کے شور میں لوگوں کو سنائیے۔ یہ کالے نہنگ سمندر کی تہ تک آپ کو کھینچ لینے کے منتظر ہیں۔ خدا آپ کا حامی و ناصر ہو۔

میں فائزہ زیدی صاحبہ اور عمر عزیز صاحب کا بے حد ممنون ہوں جن کے مشوروں اور کمک نے اس کتاب کی طبع میں میری بہت رہنمائی کی۔ ڈاکٹر وحید احمد صاحب اور منوج متل صاحب کا بھی بے حد سپاسگزار ہوں جن کے شفیق اور حوصلہ افزا تبصروں نے میرا بہت دل بڑھایا۔ کتاب کا سرورق ایرانی آرٹسٹ مہسا عربی صاحبہ نے ڈیزائن کیا، ان کا بھی شکر گزار ہوں۔

آخر میں یہ کہتا چلوں کہ شمس الرحمن فاروقی صاحب، پروفیسر فرانسس پریچٹ صاحبہ، پروفیسر سلیم کمال صاحب، بھرت منی، ارسطو، آرتھر شاپنہاور کی کتب اور تبصروں نے مجھے شعری جمالیات کو سمجھنے کا رستہ دکھایا، ان اساتذہ کا جتنا شکریہ کیا جائے کم ہے۔

خاکسار
رضی حیدر گیلانی

ایک آغاز

میں نے ضرورت سے زیادہ چشموں سے باتیں کی ہیں، قطروں کی ہنسی کو چھوا ہے، سرسراتی ہوا کی اُداسی کو گھنٹوں چکھا ہے۔ میں سچ سن چکا ہوں، وہ سچ جو قبروں میں مقید مردوں کو سنائے جاتے ہیں۔ وہ سچ جن کی تجلی زندوں کی حسِ سامعہ کو سُرمہ کر دے۔ تو پھر یہ سچ مجھے کیوں سنائے جا رہے ہیں؟ میں تو زندہ ہوں۔۔۔ کیا میں زندہ ہوں؟؟

میں گر رہا تھا، کالے بادلوں سے بارش کے قطروں کے ساتھ۔ میں بھی ایک قطرہ تھا خون کا، ایک لوتھڑا، ایک جنین، بچہ دانی کی تلاش میں۔ مگر جس بچہ دانی میں مجھے جگہ ملی وہ خاردار تاروں سے گھری تھی۔ جس کے باہر بندوق بردار لمبے قد اور داڑھی والے، پہرہ دار پہرہ دے رہے تھے۔ یادداشت کے خالی رخنے تخلیق کیے جا رہے تھے، جہاں چالیس سال بعد میں اپنی تخلیق کے بوسیدہ پنے کھودنے آؤں گا۔ میرے خاکی دل میں آسمانوں کے وہم پروئے جا رہے تھے جہاں چالیس سال بعد ایک شگاف ہوگا، کالے بادلوں میں گھرا۔۔۔ میں زبانوں کے اُس بدنصیب شہر میں پیدا ہوا جہاں چُپ کا دریا بہتا تھا۔

”حقیقت وہ شام ہے جس کا ڈوبتا سورج گگن کے چہرے پر اپنی سرخ پیک تھوک کر نہیں ہوتا ہے۔ ٹُف ہے تمہارے پندار کی پنہاں داریوں پر، اپنی خام خرد کے خن خننے سن رہے ہو؟ سورج ڈوبا نہیں کرتے، تم ڈوب رہے ہو!“

میں بڑبڑایا

سک سک سک

ادھورے کمرے کا پگھلا، جو تیزی سے چل رہا تھا، جس کے مخلوط پروں پر سرخ ساڑھی پہنے ایک عورت کا خاکہ بنا تھا، رُک گیا اور وہ خاکہ تین حصوں میں بٹ گیا۔ میں جو خاموشی سے چارپائی پر لیٹا اپنی تخلیق کے سحر میں محصور تھا، بجلی جاتے ہی دنیا میں واپس آ گیا۔

میرے کمرے کی دیواروں پر بلیک اینڈ وائٹ تصاویر آویزاں تھیں جو میں نے پچھلے کئی سالوں میں کھینچی تھیں۔ ہا! بے معنی تصاویر!۔ اب مجھے اُن سے کوئی لگاؤ باقی نہیں رہا تھا۔ میں اُن کا اتنا عادی ہو چکا تھا کہ اُن کے فریزز کے اندر سے دیوار کے اکھڑتے پینٹ کو دیکھ سکتا تھا۔

بلڈ پریشر مشین کا پارہ جو ہر رات میری شریانوں کی طغیانی پر کان دھرتا، چڑھے جاتا اور سرگوشی کرتا کہ مورکھ! سوالوں سے کہہ دے کہ رات کی چادر اوڑھ کر سو جائیں یا اُنہیں کسی پیٹی میں بند رکھ، اور مغز میں فروغی عادتوں کی غلاطت بھر!۔ زندگی اور اُس سے متصل تمام محرکات بے معنی ہیں، اس شعبہ بازی کو شیڈو بانسنگ سمجھ، تیرا ہی خرچہ، تیری ہی خصوصیت، سو خود تجھی کو خود سے لڑنا ہے۔ لال بوٹھیں پہنے یہ بود اور نبود کے بونے ہمیشہ ناچتے رہیں گے، اُنہیں صرف نظر کر دے۔

خفقان کسی نہنگ کی مانند سمندر کی تہ میں میرے محزون دل کو نوح کھانے میں مصروف تھا۔

”جبلت، خصلت کیسے بھونڈے الفاظ ہیں“ میں نے سوچا۔
پر حقیقت جتنی بھونڈی ہوتی ہی یقینی ہوتی ہے۔ میں زندگی کے تجربے کو پھوکل دلائل سے بھر دینا چاہتا تھا، پر زندگی کے ارادے جسے شوپنہاور نے ’ول آف لائف‘ کہا تھا اس سے کہیں زیادہ پختہ تھے۔

”زندگی ایک پچھل پیری ہے“ میں بڑبڑانے لگا،
”جو روہیں نکلنے پر قادر ہے۔“

”ہم بھاگ رہے ہیں اور بے لاگ بھاگ رہے ہیں، شورہ پشت بونے، گنبد

دود گشت کے برجوں کو تسخیر کرنے کے خواہاں اور خود کی رمیدگی سے مُسخر --- پڑی جے ہونٹوں پر لالیاں لپنے والے، سوختہ گالوں پر غازہ تھوپنے والے --- ٹُف ہے ہم پر۔ میں ہنسنے لگا۔

ڈاکٹر عالیہ منجیاٹس کے مرض میں مبتلا مجھ بچارے کو غور سے دیکھ رہی تھی۔ میں مسکراتا، بڑبڑاتا مریض اس کے لئے بو العجب نہ ہوتا اگر میں نے اپنی بیوی کی ساڑھی پہن نہ رکھی ہوتی، اپنے پھٹے ہونٹوں پر اُسکی لب اسٹک لب نہ رکھی ہوتی۔

جلال لالہ جزیئر چلا آیا تھا اور پنکھا گھومنا شروع ہو گیا تھا اور اُسکے تین پروں میں بٹے ہوئے لال خا کے نے پھر ایک لال ساڑی میں ملبوس عورت کی شکل ٹھال لی تھی۔ وہ نظمیں جو کبھی نوجوانی میں میں نے لکھیں، مینٹو کوکس کے جرثوموں کے ساتھ برہنہ ناچ ناچ رہی تھیں۔

ڈاکٹر عالیہ نے جلال لالہ کو میرے سر اور گھٹنوں کو جوڑ کر سختی سے پکڑنے کو کہا۔ اور ایسا کرتے ہی سرنج میری ریڑھ کی ہڈی کے مہروں میں انجیکٹ کر دی، پسٹن کھینچتے ہی رقص کناس جرثوموں کا ایک غول ٹیکے میں بھر گیا۔

”ترے بغیر مری نیند کے صفحوں پر،

خالی قلم سے خاموش نظمیں لکھی گئیں

نب میری کھال کی چوڑیاں اُتارتی ہے

مجھے ہر استعارے میں اپنا لاشہ دکھائی پڑتا ہے

ہر کناپے کے ناخن میری ہی قبر کھودتے ہیں

میری ہی چلد کھروچتے ہیں“

جرثومے میری نظموں کا ورد کر رہے تھے۔

ڈاکٹر عالیہ نے جلال لالہ کو بتایا کہ بیماری کی علامتیں گردن توڑ بخار کی طرف اشارہ کر رہی ہیں اور یہ بخار جان لیوا بھی ثابت ہو سکتا ہے۔

جلال لالہ نے کھنگارتے ہوئے کہا:

”ڈاکٹر صاحبہ برا نہ مانیں تو عرض کروں، ہمارے والد بہت بڑے حکیم تھے،

وہ اخوینی بخاری صاحب کی کتاب کا ذکر کرتے تھے، سنا تو ہوگا بخاری صاحب کے بارے میں آپ نے؟۔۔۔ بڑے حکیم ہوئے ہیں وہ۔۔۔ مالنولیا کے بارے میں بخاری صاحب کی کتاب میں ذکر ہے بابا کہتے تھے، ایک اُن دیکھا ڈر، ایسے سوالوں کا دل میں اٹھنا کہ جن کے جواب نہ ہوں، خود پہ ہنسنا، خود پہ رونا، بے وجہ بڑبڑانا، یہ سب تو ہے اُن کو، ورنہ کون پہنتا ہے اپنی بیوی کی ساڑھی، لپ اسٹک لگائی ہے دیکھو، اور اس نے رونا شروع کر دیا۔

وہ میرے پاس آیا اور میرے ہونٹوں سے لپ اسٹک اتارنے لگا۔ ڈاکٹر عالیہ نے بوڑھے جلال لالہ کی بات سنی اُن سنی کر دی۔

”کل تک ٹسٹ کے رزلٹ آ جائیں گے۔ میں انٹی بائیٹک لکھ رہی ہوں فوراً لائیے۔ اگر صبح تک حالت بہتر نہ ہو تو فوراً ہسپتال داخل کیجیے۔ میں صبح راونڈ پر ہی ہوں گی، مجھ سے آ کر ملیے گا۔ میں بتاؤں گی آگے کیا کرنا ہے۔“

یہ کہہ کر ڈاکٹر عالیہ نے اپنی سیٹھو سکوپ اٹھائی اور باہر کو چل دی۔

خاموشی کا سفید شور، میرے کانوں کے پردوں کو ہزاروں ٹڈیوں کی مانند کتر رہا تھا کہ اخوینی بخاری ابو حکیم نے میرے کان میں سرگوشی کی

”السوداء۔۔۔ السوداء۔۔۔ السوداء“

اور مجھ سودائی کی تلی سے بلیک ہائل کا اس قدر اخراج ہوا کہ ایک استخر بن گیا۔ اور میں اُس بلیک ہائل میں ڈوبنے لگا۔ ابن سینا کی کتاب ’القانون فی الطب‘ کے صفحے خود کو جگتی چھند میں بڑبڑانے لگے۔ چھند کے 48 اکثر میری ناف سے نئی نال بن رہے تھے، میں ایک جنین بن گیا تھا، ایک فیٹس، کہ پھر اچانک، لوگوں کے قدموں کی آدازیں طبلے کی تال بن گئیں۔

”گھٹنا، دھاتی، دھا، دھا، تن نا“

راگ لبت ہسپتال کی اُس صبح کے کشکول میں ریزگاری بھرنے لگا۔ ایک رُکی ہوئی چیخ ہوا میں معلق تھی جیسے سیاہی کی بوند پانی میں لٹک رہی ہو۔ نگار نے، جس کے دائیں گال پر ایک کالا آنسو چمک رہا تھا، درد بھرے لہجے میں کہا

”میں جا رہی ہوں۔“

اور اس کے جاتے ہی میں خاموش ہو گیا۔ یوں میں خاموشی کے خالی گلاس میں مقید تھا، مقید ہوں۔ واُن کی بوتل آدھی ہو چکی تھی اور میں شعر بڑبڑا رہا تھا۔

”اُس کو کیسے نکال لے دل سے

ہم کہ دل ہی نکال بیٹھے ہیں

دل سے مُردوں کے خون پینے کو

کچھ گدھوں سے ملال بیٹھے ہیں

محبتیں بھلائی جاسکتی ہوں گی، عادتیں نوچ کھاتی ہیں۔ ہم خود کو محبتوں اور

عادتوں کے رخنوں میں بھرتے ہیں۔ اور ایک دفعہ یہ رخنے بھر جائیں تو ان سے نکلتا

حال۔“ میں بڑبڑانے لگا

”وائے عادتیں !! اور حیف ان کے رخنے !! جن کی غلام گردشوں میں آدم زاد

برہنہ مقید ہیں“

”کیا بکتے ہو، کیوں بکھارتے ہو۔۔ خاموش!

تمام یادہ گویان ساکت کنید!

تمام ہرزہ گویان خفہ شویڈ!“

میرے لئے عالیہ کی آواز کسی شور سے زیادہ نہیں تھی، میری اُن تصویروں کی

طرح، جن کے اندر سے میں اُکھڑتے پینٹ کی پپڑیاں دیکھ سکتا تھا۔ یہی نہیں میں اپنی

لال آنکھوں سے کئی سال آگے اور کئی سال پیچھے دیکھنے پر قادر تھا۔

”خاموش!!! خاموش!! سفید شور خاموش!!!“

میں نے کئی سال بعد یا کئی سال پہلے پر نظر کی، تو دیکھا کہ ایک زمیں دوز غار سے

بارہ سنگھے یکے بعد دیگرے نکل رہے ہیں۔ اور پھر میں خود نکلتا ہوں۔ میں خود ایک بارہ

سنگھا بن چکا ہوں۔ اچانک ایک ہجانی گرم چٹخ میرے دل میں داغ دی جاتی ہے، میں

کراہ رہا ہوں۔ لہو آہستہ آہستہ میرے پیٹ سے نکل رہا ہے اور میرے ناف سے نکلتی

مُشک سارے میں پھیل رہی ہے۔

اليعازر مرگيا

بلب کا جڑا کھلے، آگ برس جائے تو؟
گر یہ استخر ابھی، خون سے بھر جائے تو؟
یا یہ استخر
(جہاں آب کے منشوروں سے
رنگِ ہستی سے فنا کی یہ دھنک اُبھری ہے)
کوئی استخر نہ ہو، کوکھ ہو میری ماں کی
اور میں میں نہیں، شاید وہ اُچھلتا پانی
جس نے سانسوں کی طنابوں کو پکڑ رکھا تھا
وائے قسمت کہ مرے ہاتھ میں رسی نہ رہی!!
آہ میرا یہ جنیں خون اُگلتا جائے

استخر: فارسی میں سویسنگ پول کے لئے استعمال کیا جانے والا لفظ

اِس قدر خون مری ماں کا بطن بھر جائے
اِس قدر خون کہ سرجن کا لبادہ میرے
سرخ ایام کی تنہائی سا گاڑھا ہو جائے
اور تانے کے کسی گرم سے برتن میں ابھی
میرے لاشے کے کٹے لخت پڑے پلتے ہوں

بلڈ کینسر

یہ نظم ایک مرتے ہوئے بارہ سالہ بچے کی دنیا ہے جس کی رگوں میں کیموتھراپی کے
محلول دوڑ رہے تھے پر اُس کے خوابوں کے کردار مردنگ کی تھاپ پر ناچتے، وہ سپہ سالار
بھی تھا اور ایک خلا باز بھی۔ دور اُفق پر اس کی موت کے رنگ میں نے اپنی آنکھوں
سے دیکھے تھے۔

یہ اُن زمانوں کی داستاں ہے
کہ جب خرد کے کثیف پنجنوں نے
میرے سنبل پروں میں ناخن نہیں کھبوائے تھے
اُن زمانوں میں سنے سانپوں کے بل نہیں تھے
انت ناگا کی جھڑتی چمڑی سنپولیوں کا خدا نہیں تھی
گنگن کا کیسر گدھوں کا لقمہ نہیں بنا تھا
ہمارے صورت گروں نے اٹلے عمیق غاروں کو سیدھ دیتے
پلید چمگا دڑوں کا چہرہ نہیں دکھا تھا
اگرچہ کینسر کے زرد کیڑے رَجَز کی لے پر تھرک رہے تھے
میں اپنے دل کی لگام تھامے ،

گلاہ خود میں سے جھانکتا تھا
سو میری نبضوں کے ہنہانے سے زرد کیڑوں میں خوف قائم تھا،
پر اچانک ---

سفید کوٹوں میں بند سرنجوں نے میری دھڑکن پہ کان رکھے
یوں تیز دانتوں سے میرے کولہے کی ہڈی میں نقب کھودی
کہ شاہ پورس کے مست ہاتھی نے اُس کی فوجوں کو روند ڈالا
سفید خلیوں کے شہسواروں نے شہبا دُلڈل کی پیروی میں
سپراٹھائی،

نیام سے تیغ کو نکالا،
تو زرد کیڑوں نے اپنے نیزوں پہ خونی صفحے اٹھالیے تھے
میں مر رہا ہوں، سسک رہا ہوں
یہ میرا بستر،

(جہاں میں بے سدھ پڑا ہوا ہوں)

مری چتا ہے
سو میرے ہاتھوں میں میرے بالوں کے جلتے گچھے ہیں
میرے ڈھانچے کے رقصِ آخر کو دیکھنے
یہ سیاہ کپڑوں میں کون بڑھیاں ہیں؟
کیا بڑبڑا رہی ہیں؟

انہیں اٹھاؤ!!

کھجور کی گٹھلیاں ہٹاؤ!!

یہ خونی تھیلے میں کس کا خوں ہے؟
لہو کے قطروں کا ورد روکو !!
یہ ورد آنتوں کو کاٹ کھاتے ہیں
اور مٹانوں کو چاب جاتے ہیں
یہ رقصِ آخر، آخری نہیں ہے
میں اک جوالا مکھی کا قصہ ہوں
میں انجبارِ عظیم کی طاقتوں میں ذرّہ ہوں
میں ملکی وے کی سفید راہوں میں زرد سورج کے آشیانے میں رہنے والا
گو جل رہا ہوں، جلا نہیں ہوں
میں مر رہا ہوں، مرا نہیں ہوں

دوام

کھلے ہوئے گلاب رُخ
ہرے بھرے جوانِ تن
دراز پیڑِ وقت کی زمین پر کھڑے ہوئے
پرکاش کی تلاش میں امید سینچتے ہوئے
لہک چہک فضاؤں میں
دک رُواں رُواں
دل اور جگر تپاں تپاں
دہکتی شوخ حسرتیں
ہر ایک مس گمان،
گدگدی میں میل کی اُمنگ

ہونٹ کے نشان
آن آن گردنوں پہ نور کے
خوشبوئیں نَفْسِ نَفْسِ
زُلالِ خضر کی مٹھاس
دوام تھا قدم قدم ---
کہاں گئے؟

دم آ نہیں رہا

دم آ نہیں رہا،
نفس نفس گھٹن، قدم قدم تھکن
جلے ہوئے پر آسماں سے گر رہے ہیں
کباب ہو گئے ہیں کیا
پرکاش کے سوچن دیکھتے پرند
ٹھٹھر رہے ہیں زمہریر مردہ گھر میں دو دراز جسم
لبوں پہ پھیپھڑی بندھی ہوئی
اُتر رہا ہے آنکھ میں سفید موتیا
دلوں کے سگ گلی میں بھونکتے ہیں
ڈھونڈتے ہیں دامن آشنا مسافروں کے

پرکاش: نور، چمک، روشنی، شوکت، ظہور، سوچن: سہنا، پھیپھڑی بندھنا: پھڑی جمنّا

سوگھتے ہیں پریت کی مہک
تھکن سے بیٹھتے ہیں ہار کر
گریدتی ہے خواب کی چڑیل
قبر سے نکالتی ہے داغ داغ دھڑ
کھروچتی ہے رات بھر کبود جلد
یہ خلفشار

جسم کے اُجاڑ مرغزار میں کسی پرند کی پکار
درخت ڈھے چکے،
سبھی پشو پکھیر و جا چکے
یہ آخری پرندہ کون ہے
بُما یا میں؟

یہ کون بڈیاں چبا رہا ہے
دل کا ماس کھا رہا ہے
سینہ ریگزار

غموں کے اندھکار میں اٹے نگر
یہ دل ہیں یا ہیں ریت میں دھنسے ہوئے کھنڈر

اوپن ہارٹ سرجری

پہلی آواز (غصیلی، گرجتی):

’دیکھو مت کھولیو اس وٹ بھرے موذی کا منہ

دیکھو ان راستوں میں جل بجھے گی روشنی

آسمان کے جسم، اودے جسم سے، رسنے لگے گی پیپ بھی‘

دوسری آواز (ڈرتے ہوئے، سرگوشی):

’اس کی دھڑکن ہی سے چلتی ہے زماں کی نبض۔۔۔‘

پہلی آواز (غصیلی، گرجتی):

’۔۔۔ اور تیری زباں، چُپ!!

زمہیری سانس اس کی عصرِ یخبندان لے آئے گی گیتی پر

مت کھولیو

مت کھولیو

دیکھنے کو میرا سینہ، ہے دراصل اس کی کچھار
 جس کی ڈھلوانوں کے دلدل لوتھڑے ہیں خون کے
 جس پہ اُگ آئیں ہیں خود رو جھاڑیاں کچھ سانس کی
 گھات میں آ جائے گا اس پریت کے
 باگھ کے سر سانپ کے دھڑ والا یہ عفریت
 کھوب دے گا دانت گردن میں تری
 دیکھو مت کھولیو
 مت کھولیو اس وِش بھرے موذی کا منہ
 اژدر کا منہ،
 اجگر کا منہ،
 افنی کا منہ،
 اس وِش بھرے موذی کا منہ
 یہ رگیں،
 (دور تک پھیلی ہوئی،
 برزخ تلک پھیلی ہوئی جڑ)
 گڑ نہ جائیں تجھ میں بھی
 یہ سرخ سانپ اس کینہ ور کی دُم ہیں
 کھا سکتی ہیں سب دنیا کا سبز
 دیکھو یہ بھوت آدم خور ہے
 سانس لیتا ہر منٹس کھا جائے گا
 مت کھولیو

مت کھولیو اِس وِش بھرے موزی کا منہ
اِس خبیث آزار دہ کو مرنے دے
اِس جھڑوس ایذا رساں کو مرنے دے
اِس کے مرجانے میں انساں کا بھلا
اِس کے مرجانے میں یزداں کا بھلا‘

خواب

زُلف کے نرغے میں خواب
خوابِ فسوںِ سراب
اُس کی جبیں پر کھدی، اُس کی جوانی کی شام
بوسہ لب، خامشی، خوابِ تذبذب کا جام
دن کی درخشندگی میں آدمی سارے نبود
رات کے اندھیر میں مژدہ راہِ ثبات
باغِ عدن سے تہی، خوابِ نویدِ بہشت
خوابِ اک ایسی کُنشت،
جس میں خداؤں کو موت
اور بشر کی حیات

جسم ادھ ڈھکا ہوا

جسم ادھ ڈھکا ہوا
جام ادھ پیا ہوا
خواب و خم کھلے ہوئے
نظم ادھ لکھی ہوئی
وقت کے مدار میں ، منجمد ہزار پل
تیوری چڑھی ہوئی
چچ اک رُکی ہوئی
اشک اک تھما ہوا
آنکھ رت جگی ہوئی
وقت کے مدار میں ، منجمد ہزار پل

برف کچھ جمی ہوئی
جان پر بنی ہوئی
مخمسہ، مغالطہ
چُپ ہے نک لگی ہوئی
وقت کے مدار میں، منجمد ہزار پل

دجال

چھپکلی چینی ہے رفت کی بے خوابی سے
ٹڈیاں کاٹتی ہیں رات کے گونگے پن کو
سرد صرصر کی زباں روگنوں کو چاٹتی ہے
خاک کے سیم زدہ تودے پہ سوسن اُگ آئیں
ایسے اُگ آئی ہیں مجھ راکھ پہ جلتی سانسیں
میں کہ ہوں، ہوں بھی نہیں، پھر بھی جیے جاتا ہوں
وہ کہ ہے، ہے تو سہی، پھر بھی کہاں ہے آخر
غم کے رخنوں کو بھرے جاتا ہے ٹھکتا ہی نہیں
مرگ کا سکھ بجے جاتا ہے رکتا ہی نہیں
سر پہ یہ نیل کا دریا ہے یا کانا دجال
چاند کی آنکھ سے تکتا ہے مے اُزرق کو
رنگ تاروں کے غمکتا ہے

’اے کانے دجال
کیوں نگل جاتا ہے سیال سے زورق کو؟
دل کی بے جان زمینوں سے نکالو دجال
احمریں ہاتھ،
مرمریں جسم، ابابیلوں کا خون
مُردہ چڑیوں کے زخموں
تانے کی چٹینیں
گرتے ہاتھی کی فُغاں
کتنے آزرده ہیں قریوں کی تباہی کے نشاں
اشک دریاؤں کو فرمان سنا دو اب کے
سب کے سب بار دُفینوں کے بہا لے جائیں
جن کو غاروں کے حزیں کشف نے تصویر کیا
وقت کی سوئی کی تکرار نے تعمیر کیا‘

نیتیں

کہاں کی نیت کی بات کرتے ہو؟
پاکبازوں کی نیتوں کی؟
مرے سرہانے تو اس طرح کی کسی بھی نیت کے بُت نہیں ہیں!
مرے سرہانے تو جسم کی بھوک دیوتا بن کھڑی ہوئی ہے
بتاؤ اُس دیوتا کا بُت بھی گرا ہے جس کا خمیر ماؤں کی نال میں ہو؟
یہ طبعِ شہوت کا لوبھ ہے جو،
تمام چوہوں کی دُم گڑگڑیوں میں پھنسی ہوئی ہے
اٹا اندھیرا، پسینہ، بد بو
جُمار، جام و سُبو سبھی ہیں
گداز جسموں پہ کا دکا و آتشی ہوس کے نشاں تو ہیں،
نیتیں نہیں ہیں،
یہ پاکبازوں کی تھوٹی، بے رنگ نیتیں
بتاؤ اُس دیوتا کا بُت بھی گرا ہے جس کا خمیر ماؤں کی نال میں ہو؟

بلڈ پریشتر

آہ جکڑے ہے رگِ جاں کو،
یا کیڑوں کا مجھوم،
ریشہ ریشہ بُنے ریشم کے رن طوق کیے
پھر سے دُزدانِ ابد، بحر فنا کے قزاق،
میری راتوں میں تلاطم کے پیالے تھامے
ہا و ہو کرتے ہوئے چیختے گھڑ لیتے ہیں،
سچ کی آغوش میں پلٹی ہوئی دنیا کے قصص
سچ کی آغوش کے چھتے میں زمانوں کے مگس
عسلی یادِ گل اندام لُٹھا آتے ہیں
سچ کی آغوش کے بے پایاں خلا میں ہر رات
ہفت اورنگ بھلسنے کا سبب پوچھتے ہیں
کسی انجان مصور کا گھرا ڈھونڈتے ہیں

بامِ فردوس سے کودیں گے حشیشین ابھی
منہ میں دابے ہوئے طوماروں پہ پیغامِ خدا
برہنہ حرفِ معانی کے لبادے اوڑھے
اک گراں ڈیل سے سائے کی طرح رقصاں ہیں
عقل کی آگ کے ، الحاد کے گرد
اک پری زاد کے گرد

میل

دو ندیوں کے میل سے پہلے
دو رنگوں کے میل سے پہلے
دو سوچوں کا میل ہوا تھا
یہ بھی تو ہو سکتا تھا
دونوں اک دو بے میں ضم ہونے سے منکر ہوتے
رُک جاتے دریاؤں کے دل
رنگوں کی کوکھ سے بچے گرتا
سوچیں اپنے بال بکھیرے
دور اماؤں رات میں نکلتیں
نادیدہ مہتاب کا رستہ

کیسا جینا

سانس روک کر

ہر دے کی ڈھنکی دھڑکن گنتا

کیسا جینا؟

نیلی رگوں پر

اُنکلی رکھنا چپخیں سُنتا

کیسا جینا؟

کلی کلی کی قبریں گھنتا

مردہ لاشے اکثر چنتا

کیسا جینا؟

اندھی آنکھوں سے رنگ جتنا
گوئی جیہ سے شعر اُگنا
کیسا جینا؟
بھیتر بھور بھئے تاروں کی
ارتھی اور اگنی کا جلنا
جینا ویٹا؟ ---
کیسا جینا؟

ریل کہاں رکتی ہے

ریل کہاں رکتی ہے
شیشے کے اُس پار سے تیرے کھلتے لب
آنکھوں میں دفناتا ہوں
تا کہ رات اُنھیں رو پاؤں
دروازوں کا بند ہو جانا
ریل کے چلنے کا اعلان
دو ہاتھوں میں اک شیشے اور کچھ صدیوں کی دوری
چھک چھک --- چھک چھک --- چھک چھک

دھندلاتے پیڑوں میں گزرے پل گھل جاتے ہیں
گھاس پہ لیٹے ہم دونوں
تیری کمر پر میرا سر،
--- غم کا بار ---

کوئی سوکھی گھاس کے گٹھر میرے سینے پر رکھ دیتا ہے
اک چڑیا بھی ریل کے آگے اڑتے اڑتے تھک جاتی ہے
ایک چھناکے سے رت ہو جاتا ہے شیشہ
پر ریل ---
ریل کہاں رکتی ہے

ایک ہی مصرع

دیواریں اور کائی
دونوں بڑھ جاتے ہیں نظموں میں
تم کیوں دل چھوٹا کرتی ہو؟
شعروں میں یہ غم دم لکھنا ---
اچھا چھوڑو ---
رونا دھونا کیوں سنتی ہو؟
جتنی بھی لمبی ہو جائے
چھایا --- آخر ہے چھایا ہی
تم کیوں دل چھوٹا کرتی ہو؟
کل اک چڑیا نظم میں مار کے

خون اُس کا امبر پر پھینکا
 اُس کو زندہ کر دیتے ہیں
 امبر کا رومال بنا کر
 کوٹ کی جیب میں رکھ لیتے ہیں
 غم کے بادل سے اک ٹپکا
 سیپ کے لب پر دھر دیتے ہیں
 تم کیوں دل چھوٹا کرتی ہو؟
 جس ڈھانچے کو چاب رہے تھے
 اس ڈھانچے پر ماس لگا کر
 ایک سڈول بدن کا خاکہ گھڑ لیتے ہیں
 یا اون وون سے بُن لیتے ہیں اک لڑکا
 اک مصرع اُس کے دو ہاتھوں میں رکھ دیتے ہیں
 اک مصرع سے عطر کی خوشبو
 دوجے میں اک پھول کا لمس
 تم پر ہے تم کیا چاہتی ہو
 ان دونوں میں ایک ہی مصرع سچ ہے
 ایک ہی مصرع

فون کی گھنٹی

فون کی گھنٹی جیسی ہو تم
رات کا تیجا پہر ہوتے ہی بجنے لگ جاتی ہو دل میں
گھنٹی کی تکرار سے جگ جاتا ہوں میں
اپنے پانگ سے اُٹھتا ہوں
چونگا اٹھا کر ہیلو کہتا ہوں لیکن
کوئی جواب نہیں دیتا

مار پیچ

جسم سے اپنے مبرا ہو گیا تھا رات میں
عقلِ گل سمجھا تھا ذرّہ ہو گیا تھا رات میں
ایک ذرّے کو عدم تک پہنچتے صدیوں کا غم
ایک ذرّے کا ہزاروں مار پیچوں سے گذر
یاں فنا ہو کر فنا ہونا کہاں ممکن ہوا

یورینیم کے خواب

سالِ یورینیم کی کیا کہوں، سات بونوں کی حکومت کو ختم ہونا ہی تھا مگر اس دنیائے فانی پر رذیل مینڈک کی حکومت کا ہونا کسی کا بوس سے کم نہیں۔ اب وہ مالک ہے اور ہم گزیدگانِ روز و شب جو پہلے بھی محکوم تھے اب بھی غلام ہیں۔

رذیل مینڈک ٹی وی پر اپنی حکومت کا اعلان کرنے کو ہے (نہتے ہوئے):
’وہ سات بونے کہاں گئے جو ہماری پلکوں کو نوچتے تھے؟
جو صبحوں شاموں کے چرخ تھامے ہماری سانسوں کو کاتتے تھے؟‘

داتان گو ایٹم بم پھٹنے کا منظر بیان کرتا ہے جس کے بعد انسانوں کی حکومت کا
اعتماد اور رذیل مینڈک کی حکومت کا اعلان ہوا:
’نہاں تھیٹر میں رقص گرداں جو پٹلیاں تھیں وہ رُک گئی تھیں

خدائے پنہاں کا ہاتھ تھامے جو رسیاں تھیں وہ کٹ گئی تھیں
 عدم کی لوحِ یقیں پہ لکھے حروفِ معنی تلاشتے تھے
 جلے پروں سے فرشتے اپنے خدائے فانی تراشتے تھے
 کچھار خلیے کی چھوڑ دھواں
 یورینیم کے نحیف پلوں کی زرد چڑی کو چاٹتا تھا
 سلگتی لاشوں کی بوئے بد کا نمیر نھنوں کو کاٹتا تھا
 قرون لمحوں میں مُنفر تھے
 سکڑتی چڑی کو بوٹی بوٹی سے گرم ناخن کھرپتے تھے
 جنین ماؤں کے نوکِ پستاں، چبا رہے تھے، دبوتے تھے
 جگر سے رستا لعابِ چیخوں کے ہاتھ گرتا
 نزع میں بکھرے دلوں کی آشائیں کسمائیں
 بدھا کے لاشے پہ بین کرتا، درخت پیپل کا سڑ گیا تھا
 وہیں پہ سندھو ندی کا اژدر زمیں کی گردن پہ چڑھ گیا تھا
 رذیل انساں کا بھوگاتا
 رذیل کیچڑ کا سبز مینڈک، تمام فانی جہاں کا مالک
 کبھی پھپھلوں پہ رقص کرتا، کبھی ببولوں پہ گنگناتا
 رذیل مینڈک کو پھرٹی وی پر دکھایا جاتا ہے (نستے ہوئے):
 ’وہ سات بونے کہاں گئے جو ہماری پلکوں کو نوچتے تھے؟
 جو صبحوں شاموں کے چرخ تھامے ہماری سانسوں کو کاتتے تھے؟
 کہاں ہیں امید کے پیمبر
 کہ گر وہ آئیں

تو ہم ذبیحوں کے خون اندر
نہائیں اور پھر ابد کو جائیں ---
ابد کو جائیں؟
رذیل مینڈک کے قہقہے گونج اُٹھے تھے آسماں میں
’خدا کہاں ہے؟
ابد کہاں ہے؟
خدا ہمیں ہیں!
ابد یہیں ہے!‘

ذہن کا جنگل

لوگوں کے ناموں کے انڈے پی جاتا ہے وقت کا سانپ
فون کے نمبر فکر گلہری کھا لیتی ہے
سودے کی فہرست الم کے گارے میں اونڈھی گر جاتی ہے
دفتر میں کیا کیا کرنا تھا بھول گیا ہوں
یا شاید اک ہرن کا بچہ میری توجہ کھا بیٹھا ہے
ایک شکاری حافظہ کوتہ مدت کے اڑتے پنچھی مار رہا ہے
ٹھا ٹھا۔۔۔ ٹھا ٹھا۔۔۔ ٹھا
پھرتیری یاد کا باگھ اچانک دھاڑتا ہے
ذہن کے نیلے جنگل میں اب
کوئی شکاری، کوئی گلہری، سانپ، ہرن یا ہرن کا بچہ کوئی نہیں ہے
بس گارے میں باگھ کھڑا ہے
کیوں ڈر جاتے ہیں سب تم سے؟

ایڈیٹ باکس

تمام لیکھک سیاہی پی لیں
ہوا میں تھوکیں پلید اکثر
زبانیں کالی نہیں تو کر لو
بکو تو بچھو کا ڈنک جھاڑو
رُکو تو غزا لے ایدھر اودھر
ترو تو کچھوؤں کے خول پھاڑو

سیاہ دلدل ہے کھینچ لے گا
سموچا رنگت کو اپنے بھیتر
اکہری سانسوں کو مینچ لے گا
بحیل شیشہ ہے انچ لے گا
نگہ کے تانے،

چاؤ ہلڑ
گھراپنے بالیں گے خود یہ پھوہڑ
بحیل شیشے کو تکنے والے
بھدلیں، انگھڑ، چھنال، لچر
انہیں ہیں شورش کے راگ ازبر
سو تم بھی منہ میں سیاہی بھر لو
ہوا میں تھو کو پلید اکثر

فکریں

پلکیں خون سے جم رہتی ہیں، آنکھیں رو رو تھم رہتی ہیں
تیری زلف کے مار پیچ میں، گھڑیاں سَم در سَم رہتی ہیں
جو زلفیں سنوری رہتی تھیں، اب درہم برہم رہتی ہیں
راتیں بستر پر نہیں سوتیں، برف کی سل پر جم رہتی ہیں
چڑیاں دھڑکن کی سادون میں، دل کے پیڑ پہ کم رہتی ہیں
ہستی کے غم کو روتی آنکھیں، کیوں جو یائے عدم رہتی ہیں؟
میرا کلیجہ کھا جاویں گی، فکریں جو ہر دم رہتی ہیں

تم آئے؟

کیوں مڑگاں کا مسکارا ہے سورج کے دل کی کالک
رنگِ اُنقِ گالوں کا غازہ ---- تم آئے
جھاڑتے جھاڑتے تاروں کی وحشت کا غبار اُکتایا چاند
کھینچ چکا شب کا خمیازہ ---- تم آئے
تیرے بعد زمانوں سے میں قید ہوں اِن بند آنکھوں میں
کھول دیا کس نے دروازہ ---- تم آئے
غُریاں کمر کو ہونٹوں نے جو لیس کیا تھا شعر ہوئے
بند خیال میں اُچرج تازہ ---- تم آئے

دل کے پیڑ پہ کب سے بیٹھیں تھیں کچھ چڑیاں دھڑکن کی
بھاگیں ہوتے ہی اندازہ ---- تم آئے
شام کے فرش پہ بکھرے پڑے تھے دل کے بوسیدہ اوراق
کا ہے باندھنے کو شیرازہ ---- تم آئے

شاہ زادی اب نہیں ہے

(عاصمہ جہانگیر صاحبہ کے نام)

شہسوارو!

وقت کے گھوڑوں سے اترو!

شاہ زادی،

جس کے تیغ کی چمک سے ڈر کے طاعنوں کے ہاتھی

اپنی فوجوں کو گیل دیتے تھے،

وہ جنگجو سپاہی خاک ہوتی ہے

بلوں سر، پر علم، اونچے اٹھاؤ

دل کی دھڑکن کو طرب کی تھاپ سمجھو

اور رجز گاؤ

خمیدہ حوصلوں کی لاش پر پڑھ کر انہیں پھونکو

ابھی جرأت کے بھالوں نے
 نجانے کتنی زرہوں سے گزرنا ہے
 اگر بیتل کی ڈھالوں کی پٹری آنکھوں کو پگھلانے کا یارا
 شاہ زادی ہی کے بس میں تھا
 توسن لو شاہ زادی اب نہیں ہے
 اب تمہاری سہمی تلواروں کو لڑنا ہے
 المنا کی؟

قسم مولا کی !

درد اتنا ہے آہن کو نگل جائے

ذبیحوں کا لہو پی لے

قسم مولا کی !

درد اتنا ہے راتیں نیند کی دیواریں چائیں گی

مرا ڈھانچہ چبائیں گی

قسم مولا کی !

درد اتنا ہے میری روح کا خیمہ اکھڑتا ہے

مگر نیزوں کو نیچے کرنا تلواروں کو رکھ دینا گناہ ہے

شاہ زادی کی شجاعت کے علم اونچے کرو !!

گر شاہ زادی اب نہیں ہے اُس کی شمشیروں نے جینا ہے

گلوں کو پھاڑ کر چیخو !!

ابھی گھمسان کا رن ہے

رات کے دانت

رات کے دانت گو نہیں ہوتے
رات سانسوں کو چاب جاتی ہے
کرب کے بے زمین مردوں کو
رات خوابوں سے کھود لاتی ہیں

کابوس

مری آنکھ یک دم کھلی،
دیکھتا ہوں
کھلی کھڑکیاں تھیں
تیز رفتار گدھ،
آہنی غول آسا پرندوں کا جھنڈ،
پرِ فشاں تھا
کمر ہر طرف تھا

گر جتا ہوا آسماں ہی خدا تھا
 ہر اک ثانیہ یوں تھا جیسے
 کوئی دو گراں ڈیل ہاتھوں سے
 مری دھڑکنوں کا ڈیل پیٹتا جا رہا ہو
 گھڑی کی وہ ٹک ٹک قیامت ہی کا ہمہ تھی
 (وہ محشر کا قرنا)
 (وہ خوابوں کی قبروں کا گھنٹا)
 (وہ مردوں کا جگنا)
 وہ یوم البعث کا سماعت کرتا ہوا زمزمہ تھی
 وہ گھڑی
 کسی اونچے لمبے ہیولے کا سایہ تھی
 ہیولے کے آگے کو بڑھتے قدم،
 دم بہ دم
 انتزاعِ تن و جاں تھے
 وہ بیکراں دلدلوں پر برستا ہوا آسماں تھے
 گراں ڈیل مجھ کو جگاتا تھا، جاگو!
 (وہ سرگوشی کرتے ہوئے، نیم داسی نظر مجھ پہ ڈالے، یہ کہنے لگی: 'بھیڑیں گن لو')
 پر اُس ایک لحظے میں بھیڑیں کہاں تھیں
 سر کئے بھیڑیے، اپنے نوکیلے دانت
 اور کالے مسوڑے نکالے
 ہنسے جا رہے تھے

بنے جا رہے ہیں!
 کوئی کھڑکیاں بند کر دے
 کوئی بیڑی اس گھڑی کی نکالے
 کوئی مجھ سے کہہ دے میں زندہ ہوں اور
 یہ فقط خواب ہے، ایک کابوس ہے
 مرے حس کے پیچھے،
 تنوں میں کبھے
 شجرِ ادہام پر
 چند لنگوروں کی مانند اوپر کو چڑھتے چلے جا رہے تھے
 کوئی میرے برزخ کے اس گہرے کنویں میں اب ڈول ڈالو
 کوئی؟
 کوئی ہے؟
 سنو؟
 کوئی ہے؟
 میں زندہ ہوں مجھ کو نکالو!!
 کوئی عزرائیل و سرافیل سے جا کہو
 مری روح کو قبض کر لو
 یا پھر صور پھونکو،
 میں زندہ نہیں، پر مرا بھی نہیں ہوں
 میں اس دارِ پندار پر،
 اپنی چند آخری ہچکیاں لے رہا ہوں

ہارٹ اٹیک

اے شہرِ دلِ زار
اے شہرِ دلِ زار
کیوں دھڑکنوں کے کرب سے گونجے ہیں ترے کوچہ و بازار؟
ہر سانس ہے اندھیار
غم کے اُخدی کیوں ہیں یہاں مشعلہ بردار؟
اے شہرِ دلِ زار
اے شہرِ دلِ زار
یہ یاد کے قاصد ہیں جو اِس آنکھ کے قلعہ کو چلے آئے ہیں؟
یا کھر درے گالوں اُبھر آئی ہیں ہونٹوں کی عبارات؟
یہ چاپ ہے قاصد کی یا اشکوں کی مُناجات؟
اِس دھنتے ہوئے قلعہ میں کھلتی ہے
ہر اک لمس

ہر اک بوس کی طومار
 اک لمحہ سرمستی و وجدان کی تکرار
 کیوں تجھ کو اور اس لمحے کو گھیرے ہے گئے وقت کے سیمان کی دیوار
 اے شہرِ دلِ زار
 اے شہرِ دلِ زار
 اُڑتے ہیں کیوں آکاش پہ دھڑکن کے ابابیل
 دھڑکن کے ابابیلوں کی منقاروں میں دابا دلی صد لخت
 اس سختی کی چلکار میں یہ رات
 یہ رات ہے خونبار
 کیوں ہے ہمیں چنگھاڑتے ہر فیل کا انکار
 منقار سے گرتے ہوئے ہر لخت کا اقرار
 اے عالمِ پندار
 اے بختِ تلوں سار
 اے شہرِ دلِ زار
 اے شہرِ دلِ زار
 اے شہرِ جہاں قبروں کے گھسنے پہ ہے اصرار
 اے شہرِ جہاں مُردگاں خوابوں کے ہیں کردار
 اے شہرِ جہاں ڈھونڈتی پھرتی ہیں چڑیلیں
 نبضوں کی جھپکتی ہوئی دو آنکھوں کے آثار
 اے شہرِ دلِ زار
 اے شہرِ دلِ زار

سورج کے سواروں کا گذر ہوگا کبھی یاں؟

ظلمت کی خموشی سے سرا سیمہ

اس گھائی میں،

اُتریں گے سروشاں؟

اے شہرِ خموشاں؟

اے شہرِ دلِ زار؟

کچھ بول

اے شہرِ دلِ زار؟

کچھ بول

کچھ بول

مرت ہے یہ بیمار

اے شہرِ دلِ زار

اے شہرِ دلِ زار

فصلِ گل آنے کو ہے

فصلِ گل آنے کو ہے
ایک جھینگڑ کی گئے موسم میں تیرے
ادھ کھلے جوڑے تلک کی جست
پھر سے جھائیں جھائیں کر رہی ہے

وہ ---

ہڑبڑاہٹ میں ترے جوڑے کا کھلنا

وہ ---

ترا سہمے ہوئے زوروں کا ہنسنا،
میرے پائیں باغ میں،
خالی پڑی کرسی پہ پھر سے کھل اٹھا ہے

ہم ---

پھر کھڑے ہوں گے تمہارے بن ادھورے
گھاس پر لیٹی گلہری کی کترتی چیخ میں،
پنچھیوں کی پھڑپھڑاہٹ میں،
گلوں کی چٹی میں،

ناشپاتی کے اکیلے پیڑ کے دامن سے گرتی کرم خوردہ آرزوؤں میں،
سورج مکھی کی نال سے باندھے گئے سورج کی ڈھلتی نبض میں،
دھم سے گرتے آسمان کی بے بسی میں،

ہم ---

پھر کھڑے ہوں گے ---

تمہارے بن ---

ادھورے

فصلِ گل کی راہ تکتے،

زخمِ دل کی بھینی خوشبو کے ازل سے منظر

کیسے

میں نے جگر کی کلونج سے کیسے دنیا رگی
میں نے کیسے دو آنکھوں کے اندھے پن کو دھنک بنایا
کیسے ساگر کے پیاسے ہونٹوں پر
میں نے نمکیں خوابوں کا سیال لُنڈھایا
کیسے۔۔۔

ایک گلہری سردی میں
میری محبوبہ بن بیٹھی
کیسے میں نے
اس کے ٹھٹھرتے ہاتھوں میں اخروٹ تھمائے
اور نظمیں لکھیں
کیسے میرے بدن سرائے میں،

سورج نے
 رین بسیرا کرتے
 میرے کان میں دن کا غم کہہ ڈالا
 مجھ میں
 پیت کے نغے گاتے
 ایک پیہیے نے چپ سادھی
 کیسے میں نے اماؤس کے اندھیر نگر میں
 چاندنی کی کوچی پکڑی
 اور اک چاند نیا گھڑ کر آکاش پہ رکھا
 کیسے میں نے اپنا بدن اک جنگلی کبوتر کو چکوا یا
 اور اڑنا سیکھا
 کیسے میں نے دیواروں کے کانوں سے الفاظ چُرائے
 کیسے غزل کے معانی
 تنہائی کے بن میں زخمی ہرن سے سیکھے
 تیری خوشبو کی راہ تکتے
 میں نے کیا کیا وہم پکائے
 کیا بتلاؤں

کاش

کاش ہم تم ملے نہیں ہوتے
اور مل کر بنے نہیں ہوتے

کاش ہم آنسوؤں کی ندی میں
شام ہوتے ڈھلے نہیں ہوتے

کاش ہم غار کے دہانے سے
روشنی میں گئے نہیں ہوتے

کاش رنگوں کی داستاں سن کر
ہم دھنک پر چلے نہیں ہوتے

کاش شبِ بنم سے سیکھ کر گریہ
چاندنی میں بہے نہیں ہوتے

کاش ہم آسمان کے تارے
پارہ پارہ ہوئے نہیں ہوتے

عصرِ بخارِ آب

عصرِ مخدعان کے ختم ہونے پر عصرِ بحرِ آیا، پر صدیوں پر محیط اس دور کو بھی ختم ہونا ہی تھا۔ مارِ دریائی نے جب عصرِ بخارِ آب کی پیش گوئی کی، تو آب کے سب باسی دم بخود رہ گئے۔ انھیں یقین ہی نہ ہوا کہ وہ اور یہ ٹھاٹھیں مارتا سمندر ایک دُڑے کے بھٹنے سے فنا ہو جائیں گے، جسے چند غول آسا و بزرگ ہیکل پرندے اپنی چونچوں میں دبائے لا رہے ہیں۔

’عصرِ بخارِ آب کیا ہے؟‘ کسی نے پوچھا
تو مارِ دریائی نے تہدیدی لہجے میں کہا
’وہ پھڑپھڑاتی ہوئی بھاپ ہے!‘

عصرِ مخدعان : آئیں اتج، بخارِ آب: بھاپ، مارِ دریائی: سمندری سانپ

جو گھڑی آنے کو تھی سو وہ گھڑی آ ہی گئی ہے
وہ گھڑی جو کائی نے کہنہ ستونوں پہ لکھی تھی
بجر کے کہنہ ستونوں پر

یہ ---

وہ گھڑی ہے
وہ گھڑی ہے
تمہیں ترنے کی پڑی ہے!
سنو غور سے

یہ جو شور ہے
یہ بخارِ آب کا دور ہے
جہاں ہر یقین
ہر اک علم و دیں
کا حباب ہی کا سا طور ہے
جو گھڑی آنے کو تھی سو وہ گھڑی آ ہی گئی ہے
آب کے سب باسیوں سے کہہ دو جا کر آج ہی
آہنی غول آسا پکشی چونچ میں آتش لئے آنے کو ہیں
یہ بخارِ آب کے اُس دور کا آغاز ہے
جس کے قصے ہم نہنگِ عنبر و تمساح سے سنتے رہے
سن رہے ہو؟

ایک ڈرے کو سنایا جا رہا ہے بیضہ عنقا کا رمز

نہنگِ عنبر: sperm whale، تمساح: گمرچھ، بیضہ عنقا: عنقا نامی ایک افسانوی پرندے کا انڈا

بھاپ کے پر پھڑپھڑاتے ہیں نہفتہ کرب سے
 اب صماخِ دہر کے پردے یکا یک پھٹ رہیں گے
 دھک سے رہ جائیں گے دل دریاؤں کے
 دھم سے ساگر پر گرے گا آسماں
 دھم دھڑک دھم دھم
 دھم دھڑک دھم دھم
 دھم دھڑک دھم دھم
 سن رہے ہو غور سے شورِ نشور؟
 وقت کی زنبیل میں ٹھونسی مصیبت کا ظہور،
 سن رہے ہو؟
 روشنی کے گھڑسواروں کا سیاہ گڑھوں میں گرنا،
 اور وحشت سے خلا کی،
 غم زدہ تاروں کا گرنا،
 سن رہے ہو؟
 عصرِ مخمندانِ گذرا اور عصرِ بحرِ آیا
 اب بخارِ آب کے ---
 دور کا آغاز ہے
 بھاپ بن کر اڑ رہیں گے سب کے سب پانی کے بت
 جن کے آگے تم نے جہہ سائی کی
 گڑگڑائے

مچھلیو!

کچھو!

حذر اے ہشت پاؤ!

تم تمہارے سب خدا مٹنے کو ہیں
جو گھڑی آنے کو تھی سو وہ گھڑی آ ہی گئی ہے
کچھو سن لو!

اپنے خولوں کے کڑے پن پر اکڑنا چھوڑ دو
یاں تمہارے خولوں کے مینار در مینار ہوں گے
جن کو پگلا کر بنائے جائیں گے سیال برج
مچھلیو نازاں ہو تم سرعت پہ اپنی؟
ست رو لمحے یہاں پر حلقہ صد کام ہیں
دام کی صورت دیوچیں گے تمہیں
ہشت پاؤ!

اے زُلال اندام روحو!

رنگ کے اُجلے سفیرو!

اندھے لحظوں کی فضیلیں تنگ ہوتی جا رہی ہیں
کوکھ میں گیتی کے جیواک اور جیوت ہو رہا ہے
اور تم اب صرف اک مردہ جنیں ہو
تم کو اس جراح کے نشتر کی تندی کی قسم
لامکاں اک گرم تانبے کا پیالہ

اور تم پیالے میں ہو

ٹکڑا ٹکڑا

لخت لخت

دیکھو یاں

ہاں یاں پہ مجھ کو دکھ رہا ہے ---

آب کے قطروں کو روتا ریگزار

ریگ کے دل کے تو ہم سے اُبھرتا ایک بے پایاں سراب

جس کے دَروں میں تمھاری ہڈیاں، دل گل رہے ہیں

گل بھی چکے ہیں

سنئے ہو؟

تم فنا ہو بھی چکے ہو

جو گھڑی آنے کو تھی سو وہ گھڑی آ بھی چکی ہے

نثری نظمیں

زُلال دیواریں

سمندر خالی ہو گئے؟
اور زمینیں بنجر؟
سورج کی کرنیں چمکنا بھول بیٹھیں ہیں
اور چڑیاں ہنسنا؟
میری یادداشت کے کمرے میں
میرے ساتھ فقط ایک نیل کٹھ ہے
اور کھڑکی سے باغ دکھتا ہے
ہم اس جیل کی زُلال دیواروں کو ٹکریں مارتے مارتے
تھک گئے ہیں
ہم فقط تمہارے چہرے کو دیکھ کر وقت بتا سکتے تھے
تم کہاں چلی گئیں؟
کیا رات ہو گئی ہے؟
یا ہم اندھے ہو گئے ہیں؟

اگر مجھے تم سے محبت ہو گئی

اگر مجھے تم سے محبت ہو گئی
تو تم عام سی لڑکی نہیں رہو گی
میری سطر میں سمندروں میں کود کر
تمہارے ناف پیالے کے لئے
زمرد کے ٹھنڈے پتھر اکٹھے کریں گی
اگر مجھے تم سے محبت ہو گئی
تو شہد کی مکھیاں
تمہارے پستان چومنے کی لو میں
گلابوں کے لوبھ سے آزاد ہو جائیں گی
اگر مجھے تم سے محبت ہو گئی
تو تمہارے چہرے کی روشنی سے

عدم کے تاریک قریوں میں
 رگلیں کمانوں سے
 خوابوں کے بان چلائے جائیں گے
 اگر مجھے تم سے محبت ہوگئی
 تو پیڑوں کی اُنگلیاں
 تمہاری آمد کی خوشی میں
 ہوا کی تاروں سے سُرنکالتے
 خود کو زنجی کر لیں گی
 اگر مجھے تم سے محبت ہوگئی
 تو تمہاری کمر کے تیغے پر
 لب اپنا آپ رکھ کر
 خون کی پھواروں میں زندگی تلاش کریں گے
 اگر مجھے تم سے محبت ہوگئی
 تو تمہارے کوہلے کا تل
 تمثیل کی کان بن جائے گا
 غم جس کی یاد میں
 نئے استعارے کھودنے وہاں آیا کرے گا
 اگر مجھے تم سے محبت ہوگئی
 تو تمہارے کا کل کے مُردہ سانپ
 جنگ میں لڑتے
 مجھ مُردہ سپاہی کی جیب سے ملیں گے

بودا درخت

یہ کون کھنڈی آری سے میرا تنا کاٹ رہا ہے
کون میری وکھیوں کی ٹہنیاں توڑ رہا ہے
مجھ سے نیاڑوں کے جھولے بنانا
یا سکول کی بکی بکی کرسیاں
میرے ہاتھوں سے سالنوں کے ڈونگے چچ
میرے پیٹ سے سہاگ رات کے رنگے پلنگ
چل بھانوی، مجھے اگٹیٹھی میں ڈال دیں
میری آنکھیں بس رہن دے
میں نے اپنی ماں کا رستہ تکتا ہے
میں ایک بودا درخت ہوں

کھنڈی: کُند، بھانویں: چاہے، دکھی: پسی، نیاڑا: بچہ، بکی: چھوٹی، رنگا: رنگین

جسے سبزا دیکھے اسی سال ہو گئے ہیں

مائے وے مائے

تیرے کہن پر

میں اپنی انتڑیاں پھیلانے

پانی ڈھونڈتے، ہزاروں فٹ نیچے آ گیا ہوں

مائے وے مائے

یہ کدھر جانا تو نے مجھے؟

جدھر اُٹے دریا، پتھر ٹوٹتے رستہ بھول جائیں

کوئے بھوک سے اپنے موئے ساتھیوں کے

ڈھانچوں کا سُکھا گوشت چاہتے ہوں

کوئل موت کی تسبیح پڑھتی ہے مائے

مائے وے مائے

یہ کدھر جانا تو نے مجھے؟

جدھر سانپ زہر کی دوات میں اپنی زبان ڈوب کے شعر کہتے ہوں

جدھر مچھیوں کے آنسوؤں کا کھارا پانی یاد کرتے کشتیاں بودی ہو گئی ہوں

مائے میں ان کشتیوں سے بھی زیادہ بودا ہوں

ریت کے جھکڑ میں جو تیری تصویر بنتی ہے

اس سے ہر روز کہتا ہوں

میں اس سال کے سوکھے میں

اور نیچے فی کھود سکتا

اُٹی درے ہو گئے یہ کہتے کہتے

میں اب اور نی کھو دسکتا مائے
مجھے اپنے خشک ہونٹوں میں داب لے
میرے ٹھنڈے پیر اپنے گرم پیٹ سے لگا لے
مجھے اپنے بوڑھے سینے میں بھر لے
میں تھک گیا ہوں مائے
قسمے
میں بہت تھک گیا ہوں

کشمیری شال

وہ جو دور کھڑکی پہ لٹک رہی ہے دھوپ سے بچنے کو
کسی نے بہت چاؤ سے کشمیر کی تنگ گلیوں سے
خریدی ہوگی
جانے آرزوؤں کے کتنے چکور
انجان پہاڑوں سے اُڑ کر
اُس وادی میں آن بیٹھے ہوں گے
جہاں ایک نو بیابانہ اپنے شہید شوہر کی یاد میں
لال پھول کاڑھتے کاڑھتے بوڑھی ہو گئی تھی
وہ چکور دیواروں پر کبھی نہیں بیٹھتے
کیونکہ کشمیر کی دیواریں خار دار تاروں
اور کانچ کے ٹکڑوں سے گوندھی گئی ہیں

'لے کے رہیں گے آزادی، چیتنے چیتنے اب وہ کبڑی ہوگئی ہیں
 جیسے کھڈیوں کی لے کو شال کے دھاگے پہچانتے ہیں
 چچھا کرتی جیب کی چنگھاڑ کو
 بندوق کی گرم نالی سے نکلتی دھاڑ کو
 اُس آواز سے گو نچتے پہاڑ کو بھی
 شال کے دھاگے جانتے ہیں
 اور اُس آہ و بکا سے دور
 جہلم کی مٹیالی سرگوشیوں سے پرے
 اِس شال کا تحفہ دیتے ہوئے اُس نے سوچا ہوگا
 کہ شاید یوں یہ شال آزاد ہو جائے
 اِس کے ریشے، جاڑے کی ٹھنڈ میں
 کسی سٹریٹ لائٹ کے نیچے ایک گداز جسم کو گرمائش پہنچائیں
 پر وہ تو دور کھڑکی پر لٹک رہی ہے دھوپ سے بچنے کو
 جیسے نئی نویلی دلہن ہو اور پہلے ہی دن
 چپ چاپ رسوئی گھر میں چولہا جھونک رہی ہو

وادیِ صُہب

وادیِ صُہب میں

فقط آکاشِ گرگا کا سور یا پگلا یا نہیں گیا

تمہارا دل اور ہڈیاں بھی گالی گئی ہیں

تم یہاں ہر شے کا اصل پاؤ گے

جس تک پہنچنے میں تمہاری ہی بینائی حاصل تھی

تمہاری بینائی صرف پتھر کو دیکھ سکتی تھی

اس کے دل میں چھپی چنگاری کو نہیں

تمہاری بینائی شیشہ تو دیکھ سکتی تھی

اس کے حافظے میں پگنے

اور نیا روپ دھارنے کے غم کو نہیں

تم یہاں ہر شے کا اصل پاؤ گے

آکاشِ گرگا: مکی وے، سور یا: سورج، صُہب: حدیث کے مطابق جہنم کی ایک وادی

آؤ تمہیں جبل البر تک لے چلوں
دیکھو اس کا نیلا رنگ دیکھو

اس پر تنی چادر انسانی چڑی سے بنائی گئی ہے
اور یہ گاڑھا نیلا رنگ تمہارے خون کا جم جانا ہے
یہاں پر کہا گیا ہر حرف کوڑے کی ترخ بن جاتا ہے
یہ رہا وہ کنواں جس کے نام سے اس وادی کا نام ہے
ہُھب

یہاں بیلوں سے لٹک جاؤ
نیچے پھنکارتے ناگوں
کنویں کے لب پر تمہیں گھورتے خونخوار بھیڑیوں
اور مدد کی کلوچ کی قسم!
تمہاری قسمت تمہارے ماتھے پر لکھ دی گئی ہے
انہیں ناگوں کے پیٹ میں ایک نئی دنیا تمہارا انتظار کر رہی ہے

تائید کا گھاٹا

سڑک پر لگے بے نہایت سفید حاشیوں پر چلتی چیونٹیوں کی قسم!
جیون گھاٹا ہے

اس دیوی کو پانچ جُون بدلنے تھے
انکار، کرودھ، سودے بازی، دل تنگی اور تائید کے جُون
ایک سر کے کچلے جانے پر ہی دوسرا جُون شروع ہوتا ہے
دل تنگی کے دو پہاڑوں کے درمیان تائید کا گھاٹا ہے
اور تم اُس گھاٹے میں ہو!

تائید کے جُون کے بعد کالبد نہیں بدلتے
تم یہاں وحشت کی کھوپڑیوں کے سوا اور کچھ نہیں پاؤ گی
اسے اٹھاؤ یہ تمھاری کھوپڑی ہے

کنویں سے لٹکی لڑکی کا مرثیہ

میں کنواری ہوں
میں نے تین بچوں کو جنم دیا
اور ایک خواہش کو
میں نے تین عیسیٰ دو صلیبوں پر لٹکے ہوئے پائے
سنو میں نے مریم ہونے کا دعویٰ نہیں کیا
کنویں میں آگ لگاؤ
میں اگنی پریشا دینا چاہتی ہوں
میں نے کُنیا کے چھ پستانوں سے دودھ پیا
اور اپنے دو پستان ناگوں کے حوالے کر دیے
مجھ سے نکلتے زہر مہرہ نے

سموچا سنسار کا وِش پیا
میرے ننگے بدن پر چادر کی جگہ کینچلی ڈالنے والوں نے
مجھے بل میں رہنے کو کہا

بن واس لیا

بھکشوؤں سے زوان کی بھیک مانگی
دوبارہ جنم لینے کا شراب دیا گیا
ہائے میں جنم جلی ---

سنو! یہ کنواں تب سے گونج رہا ہے
جب میں نے کنویں کی بیلوں سے لٹکتے سے
کترتے سفید اور کالے چوہوں سے چیخ کر کہا تھا
میں کنواری ہوں

تمہیں کیسے بتاؤں

تمہیں کیسے بتاؤں کہ میں
ایک بھولی ہوئی وادی کے
گمنام شہر کا بچہ تھا
وہ دھول،

جو اُس کے پہاڑوں پر اڑا کرتی تھی
ہر سال مون سون کے آنسوؤں میں
اپنا دامن تر کیے،

گھاس پر تھک کر بیٹھ جاتی تھی،
میرے دل پر جمی ہے

تمہیں کیسے بتاؤں کہ مجھ میں
اور چند بچوں کی گرفت سے نکلے
ٹوٹی پگڈنڈیوں کی ڈھلوانوں سے
لڑھکتے پرانے ٹائروں میں

کوئی فرق نہیں
 ہماری قسمت میں
 دریاؤں کے غوغوں میں گر کر
 کھو جانا بہت پہلے لکھ دیا گیا تھا
 تمہیں کیسے بتاؤں کہ میرے شہر کی مائیں
 خاکستروں کی آخری چنگاری کو
 زندہ کرتے کرتے
 خود راکھ میں بکھرنے لگتی تھیں
 اور میں اُن ماؤں کا آخری وارث
 اُس خاکستر کی آگ کو چھوڑ کر
 تمہارے پہلو میں بیٹھا ہوں
 تمہیں کیسے بتاؤں کہ
 آج میں زندہ رہنا،
 تمہارے ساتھ سب بھلا کر
 رقص کرنا میرے بس میں نہیں ہے
 تمہیں کیسے بتاؤں کہ
 پرینگل کی اِس فادو گائِن کی آہ و زاری میں
 مجھے اپنی موت کا مرثیہ کیوں سنائی دیتا ہے

فادو: پرینگلی میوزک کی ایک قسم ہے جس میں غلگین موسیقی کے ساتھ اداس شاعری کو نہایت محزون آواز میں گایا جاتا ہے

وہ گھڑی

وہ گھڑی جو ٹیبل پر پڑی گھڑی سے برس ہا برس پیچھے تھی
اُس گھڑی کے کانٹوں پر کیوں جمود طاری تھا
یاد روشنائی کی بوند کی طرح پانی میں ٹھہر گئی تھی اور
خواب پھانسی لٹک چکے تھے

یہ پہلی بار تھیں

یہ پہلی بار تھیں
کہ کسی نے محبتوں کا اُترن سمجھ کر
سیب کے مُربّے کی خالی بوتلیں
چمڑے کا ٹوٹا دست بند
بچے سگریٹ
اور چیڑ کے کھنکھلے سنبھال رکھے ہوں
اِس زمین کی خاک میں نہ جانے کتنی آنکھیں دفن ہیں
جو عمیق سمندروں کے نمکین پانی سے گھری ہوئی ہیں

چیڑ کے کھنکھلے: ہمالہ میں اُگنے والے مقامی درخت (چیڑ) کی کونز کے لئے استعمال کیا جانے والا پہاڑی کا لفظ

جانتی ہو؟

جانتی ہو، نظمیں لکھ لینے سے
دل کا غبار نہیں دھلتا
اس اُبلتے کھارے پانی میں
حافظے کا جھاگ نہیں گھلتا
پھر بھی یہ آخری قطرہ جاں
دل کی سپی میں سنبھالے
سورج کو ڈوبتے دیکھ رہا ہوں
شاید تمھارے جانے کا سن کر،
آج رات بھی کوئی سمندر بین کرتا
مجھ میں سامنے آ جائے

تمہارا سایہ

تمہارا سایہ ابھی بھی ٹیبل کے اُس پار
مجھے گھور رہا ہے

واپس آ جاؤ

آؤ، گیلی ریت پر لیٹ جائیں گے

آؤ، کچھوؤں کی پشت پر سمندر کی

تہ میں موتی ڈھونڈیں گے

وہ سچی کہاں رکھ دی تم نے

جس کی قید میں ایک آنسو نے

اِس سمندر کا سپنا دیکھا تھا
 آؤ ہم پھر سے اُسے ڈھونڈتے ہیں
 واپس آ جاؤ
 میں نے گھر کی ساری کڑیاں مار دی ہیں
 اُن کے جالے ہٹا دیے ہیں
 میں اب اُن سے طلسمی کہانیاں نہیں سنتا
 نیم شب میں اُن سے باتیں نہیں کرتا
 واپس آ جاؤ
 ہر شام آنسوؤں کی ایک کتاب لکھنے کا سوچتا ہوں
 رات کے آخری پہر تک اُسے لکھتا ہوں
 پر صبح اٹھ کر دیکھتا ہوں تو اُس کے صفحوں پر
 سمندری نمک کے علاوہ کچھ نہیں پاتا
 میرے لفظ مٹ رہے ہیں
 واپس آ جاؤ
 وہ بستر جہاں ہم دونوں نِخت لیٹا کرتے تھے
 میری چتا ہے
 آؤ اُسے جلتا دیکھو
 کیا اِس آگ کو ہمیشہ جلنا ہے
 خامیاں، خرابیاں، بحثیں، سوال
 سوال در سوال
 وہ سب تو ابھی تک یہیں ہیں

ناچتے ہیں
میں بھی ناچ رہا ہوں
میں بھی اک سوال ہی تو ہوں شاید
پر میرے پاس اپنا کوئی جواب نہیں ہے

اس سال میں نے سیکھا

اس سال میں نے سیکھا
دلوں کو توڑنا
پھر اُن دلوں کی کرچیاں
اپنے دل کی کرچیوں میں فہم کرنا
اس سال میں نے سیکھا
چاند کی غم آنکھ کے آہشار میں نہانا
اور اپنی آنکھوں کے سفید موتیے کو چاندنی کہنا
اس سال میں نے سیکھا
رگوں کی سکرتی دیواروں کو پیچھے دھکیلتے،


سفید بونوں کو نگلنا
 اُنھیں اپنے لہو میں گھلتے محسوس کرنا
 اور اپنی زندگی کی بیاض میں
 دو اور دن لکھ لینا
 اِس سال میں نے سیکھا
 گرم آنسوؤں کے پیروں کے چھالوں کو گن کر وقت بتانا
 ایک سگ کی محبت بھری زبان سے اُنہیں سہلوانا
 اِس سال میں نے سیکھا
 رائن دریا سے باتیں کرنا
 اور اپنے خون کو اُس کی شریانوں سے اُلتے دیکھنا
 اِس سال میں نے سیکھا
 غیروں کو اپنے معشوقوں کے بدن سونپنا
 اور آئینے میں اپنا چہرہ دیکھنا
 اِس سال میں نے سیکھا
 خاموش بازاروں میں تنہا، ماسک پہن کر گھومنا
 اور اُن دیکھے جڑوؤں کی نقب کا انتظار کرنا
 اِس سال میں نے سیکھا
 گٹار پر،
 اپنے لکھے خوشی کے گیت سننا
 اور اُسی لمحے
 اپنی اُنکلیوں کی پوروں پر ایک اُداس نظم کو اُبھرتے دیکھنا

اِس سال میں نے سیکھا
 کوما میں پڑے اک انجان شخص کی زندگی کی
 سچی دعا کرنا
 اور جھوٹی ڈھارس بندھانا
 اِس سال میں نے سیکھا
 ایک مجازی بَن میں
 اپنے جیسے تنہا ہر نوں سے محبت کرنا
 اُن کے قہقہوں سے ہونٹ
 اُن کی فسر دگی کی کلونچ سے پلکیں گھڑنا
 اُنھیں گھنٹوں چومنا
 اِس سال میں نے سیکھا
 کرسس کی وحشت زدہ عمیق گھاٹی پھاندنے کی کوشش
 کرنا، ناکام ہونا
 اپنی اکھڑتی سانسوں کو ریت گھڑی میں بھر کر اُسے
 پھر اُلٹ دینا
 اِس سال میں نے سیکھا



سانجھ

Book Street, 46/2 Mozang Road, Lahore, Pakistan
 Phone : +92 42 3314686276
 email: sanjhpk@yahoo.com, sanjhpks@gmail.com

 Sanjh Publications

ISBN: 978-969-593-385-5



Rs:400